



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

21 ta' Ġunju 2012*

“Tassazzjoni — VAT — Sitt Direttiva — Direttiva 2006/112/KE — Dritt għal tnaqqis — Kundizzjonijiet għall-eżerċizzju — Artikolu 273 — Miżuri nazzjonali sabiex tiġi miġġielda l-frodi — Prassi tal-awtoritajiet tat-taxxa nazzjonali — Rifjut tad-dritt għal tnaqqis fil-każ ta' aġir irregolari ta' min joħroġ il-fattura relattiva għall-oġġetti jew għas-servizzi li għalihom jintalab l-eżerċizzju ta' dan id-dritt — Oneru tal-prova — Obbligu tal-persuna taxxabbli li tiżgura ruhha mill-aġir regolari ta' min joħroġ din il-fattura u li tagħti prova tiegħu”

Fil-Kawżi magħquda C-80/11 u C-142/11,

li għandhom bħala suġġett talbiet għal deċiżjoni preliminari taht l-Artikolu 267 TFUE, imressqa mill-Baranya Megyei Bíróság (l-Ungerija) u l-Jász-Nagykun-Szolnok Megyei Bíróság (l-Ungerija), permezz ta' deċiżjonijiet tad-9 ta' Frar u tad-9 ta' Marzu 2011, li waslu fil-Qorti tal-Ġustizzja fit-22 ta' Frar u fit-23 ta' Marzu 2011, fil-proċeduri

Mahagében kft

vs

Nemzeti Adó- és Vámhivatal Dél-dunántúli Regionális Adó Főigazgatósága (C-80/11),

u

Péter Dávid

vs

Nemzeti Adó- és Vámhivatal Észak-alföldi Regionális Adó Főigazgatósága (C-142/11),

IL-QORTI TAL-ĠUSTIZZJA (It-Tielet Awla),

komposta minn K. Lenaerts, President tal-Awla, J. Malenovský, E. Juhász, G. Arestis u T. von Danwitz (Relatur), Imħallfin,

Avukat Ġenerali: P. Mengozzi,

Reġistratur: C. Strömholm, Amministratur,

wara li rat il-proċedura bil-miktub u wara s-seduta tal-15 ta' Marzu 2012,

* Lingwa tal-kawża: l-Ungeriz.

wara li kkunsidrat l-osservazzjonijiet ipprezentati:

- għall-Gvern Ungeriz, minn M. Fehér kif ukoll minn K. Szíjjártó u K. Veres, bhala agenti,
- għall-Gvern Spanjol, minn S. Centeno Huerta, bhala agent,
- għall-Gvern tar-Renju Unit, minn P. Moser, barrister,
- għall-Kummissjoni Ewropea, minn V. Bottka u A. Sipos kif ukoll minn C. Soulay, bhala agenti,

wara li rat id-deċizzjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talbiet għal deċizzjoni preliminari jirrigwardaw l-interpretazzjoni tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-ligijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1, p. 23), kif emendata bid-Direttiva tal-Kunsill 2001/115/KE, tal-20 ta' Diċembru 2001 (ĠU Edizzjoni Speċjali bil-Malti, Kapitolu 9, Vol. 1, p. 352, iktar 'il quddiem is-"Sitt Direttiva"), u l-interpretazzjoni tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud (ĠU L 347, p. 1).
- 2 Dawn it-talbiet ġew ipprezentati fil-kuntest ta' żewġ kawżi bejn, minn naħa, Mahagében kft (iktar 'il quddiem "Mahagében") u n-Nemzeti Adó- és Vámhivatal Dél-dunántúli Regionális Adó Főigazgatósága (direttorat reġjonali tat-taxxi ta' Dél-Dunántúl), u, min-naħa l-oħra, bejn P. Dávid u n-Nemzeti Adó- és Vámhivatal Észak-alföldi Regionális Adó Főigazgatósága (direttorat reġjonali tat-taxxi tal-Észak-Alföld), dwar ir-rifjut tal-amministrazzjoni tat-taxxa li tilqa' d-dritt li titnaqqas it-taxxa fuq il-valur miżjud (iktar 'il quddiem il-"VAT") tal-input fuq tranżazzjonijiet meqjusa bhala suspettużi.

Il-kuntest ġuridiku

Id-dritt tal-Unjoni

- 3 Id-Direttiva 2006/112, skont l-Artikoli 411 u 413 tagħha, hassret u ssostitwixxiet, b'effett mill-1 ta' Jannar 2007, il-leġiżlazzjoni tal-Unjoni fil-qasam tal-VAT, b'mod partikolari s-Sitt Direttiva. Skont il-premessi 1 u 3 tad-Direttiva 2006/112, kien meħtieġ li s-Sitt Direttiva titfassal mill-ġdid sabiex id-dispożizzjonijiet applikabbli kollha jiġu pprezentati b'mod ċar u razzjonali bi struttura u formulazzjoni riveduti iżda, bhala regola, mingħajr ma jsir tibdil sostantiv. Għalhekk, id-dispożizzjonijiet tad-Direttiva 2006/112 huma, essenzjalment, identiċi għad-dispożizzjonijiet korrispondenti tas-Sitt Direttiva.
- 4 L-Artikolu 2(1)(a) u (ċ) tad-Direttiva 2006/112, li essenzjalment jirriproduċi kliem l-Artikolu 2(1) tas-Sitt Direttiva jissuġġetta għall-VAT il-kunsinni ta' oġġetti u l-provvisti ta' servizzi magħmula bi ħlas fit-territorju ta' Stat Membru minn persuna taxxabbli li taġixxi bhala tali.
- 5 Skont l-Artikolu 167 tad-Direttiva 2006/112, ifformulata fi kliem identiku għall-Artikolu 17(1) tas-Sitt Direttiva, "[d]ritt ta' tnaqqis isehh fil-hin meta t-taxxa mnaqqsa tiġi imposta".

- 6 L-Artikolu 168(a) tad-Direttiva 2006/112, li essenzjalment jirriproduċi l-kliem tal-Artikolu 17(2)(a) tas-Sitt Direttiva, fil-verżjoni tiegħu li tirriżulta mill-Artikolu 28f(1) ta' din l-aħħar direttiva, jipprovdi:

“Sakemm il-merkanzija [l-oġġetti] u s-servizzi jintużaw għall-iskopijiet tat-transazzjonijiet taxxabbli ta' persuna taxxabbli, il-persuna taxxabbli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mill-VAT li għandha thallas dan li ġej:

- a) il-VAT dovuta jew imħallsa f'dak l-Istat Membru rigward provvisti li sarulha ta' merkanzija jew servizzi, li twettqu jew li għad iridu jitwettqu minn persuna taxxabli oħra”.

- 7 L-Artikolu 178 tad-Direttiva 2006/112, li jinsab fil-Kapitolu 4, intitolat “Regoli li jirregolaw l-eżerċizzju tad-dritt ta' tnaqqis”, tat-Titolu X ta' din id-direttiva, jipprovdi:

“Biex teżerċita d-dritt ta' tnaqqis, persuna taxxabbli għandha tissodisfa l-kondizzjonijiet li ġejjin:

- a) għall-finijiet ta' tnaqqis skond l-Artikolu 168(a), fir-rigward tal-provvista [kunsinna] ta' merkanzija jew [provvista ta'] servizzi, hi għandha jkollha fattura imhejjija skond l-Artikoli 220 sa 236 u l-Artikoli 238, 239 u 240;

[...]”

- 8 Din id-dispożizzjoni tikkorrispondi għall-Artikolu 18(1)(a) tas-Sitt Direttiva, fil-verżjoni tiegħu li tirriżulta mill-Artikolu 28f(2) ta' din id-direttiva, li tagħmel riferiment għar-rekwiżiti tal-Artikolu 22(3) tal-imsemmija direttiva, fil-verżjoni tagħha li tirriżulta mill-Artikolu 28h tagħha.

- 9 Skont l-Artikolu 220(1) tad-Direttiva 2006/112, li essenzjalment jirriproduċi l-kliem tal-Artikolu 22(3)(a) tas-Sitt Direttiva, fil-verżjoni tiegħu li tirriżulta mill-Artikolu 28h ta' din l-aħħar direttiva, kull persuna taxxabbli għandha tiżgura li tinhareġ fattura, jew minnha nnifisha jew mill-konsumatur tagħha jew, fisimha u għan-nom tagħha, minn parti terza, għall-kunsinni ta' oġġetti jew il-provvisti ta' servizzi li hi twettaq għal persuna taxxabbli oħra jew għal persuna legali mhux taxxabbli.

- 10 L-Artikolu 226 tad-Direttiva 2006/112 essenzjalment jirriproduċi l-kliem tal-Artikolu 22(3)(b) tas-Sitt Direttiva, fil-verżjoni tiegħu li tirriżulta mill-Artikolu 28h ta' din l-aħħar direttiva, u jelenka l-uniċi referenzi li, bla ħsara għad-dispożizzjonijiet partikolari previsti bid-Direttiva 2006/112, huma meħtieġa għall-finijiet tal-VAT fuq il-fatturi maħruġa skont id-dispożizzjonijiet tal-Artikoli 220 u 221 ta' din id-direttiva.

- 11 L-Artikolu 273 tad-Direttiva 2006/112, li huwa fformulat fi kliem essenzjalment identiku għal dak tal-Artikolu 22(8) tas-Sitt Direttiva, fil-verżjoni tiegħu li tirriżulta mill-Artikolu 28h ta' din l-aħħar direttiva, jipprovdi:

“L-Istati Membri jistgħu jimponu obbligi oħrajn li jidhrulhom meħtieġa biex jiżguraw il-ġbir korrett ta' VAT u biex ma ssirx frodi, soġġett għall-htieġa ta' trattament indaq bejn transazzjonijiet domestiċi u transazzjonijiet li jsiru bejn Stati Membri minn persuni taxxabbli u sakemm dawn l-obbligi, fin-negozju bejn Stati Membri, ma jagħtux lok għal formalitajiet konnessi mal-qsim ta' fruntieri.

L-għażla skond l-ewwel paragrafu ma tistax tintuża biex timponi obbligi tal-fatturazzjoni addizzjonali aktar minn dawk stabbiliti fil-Kapitolu 3”.

Il-liġi Ungeriza

- 12 L-Artikolu 32(1)(a) tal-Liġi LXXIV tal-1992, dwar it-taxxa fuq il-valur miżjud [az általános forgalmi adóról szóló 1992. évi LXXIV. törvény, *Magyar Közlöny* 1992/128 (XII.19.), iktar 'il quddiem il-“Liġi dwar il-VAT”], jipprovdi li persuna taxxabbli għandha d-dritt li tnaqqas mill-ammont ta' taxxa li hija għandha thallas l-ammont tat-taxxa li persuna taxxabbli oħra dahlet responsabbli għalih meta tkun saret kunsinna ta' oġġetti jew provvista ta' servizzi.

- 13 Skont l-Artikolu 34(1) ta' din il-liġi, "[t]ista' biss teżercita dan id-dritt għal tnaqqis tat-taxxa l-persuna taxxabbli li hija obbligata thallas it-taxxa li żżomm il-kontabbiltà tagħha skont ir-regoli tal-kompatibbiltà bl-entrata fuq naħa waħda biss tal-kotba (single entry) jew bl-entrata fuq żewġ naħat tal-kotba (double entry)".
- 14 Skont l-Artikolu 35(1)(a) tal-imsemmija liġi, hliet fejn ipprovdut mod ieħor b'dispożizzjoni tal-liġi dwar it-taxxi, id-dritt għal tnaqqis jista' biss jiġi eżercitat bil-kundizzjoni li wiehed għandu jkollu dokumenti affidabbli li jagħtu prova tal-ammont tat-taxxa tal-input ikkontabilizzat. Huma meqjusa bħala tali l-fatturi, il-fatturi ssimplifikati u d-dokumenti li jservu ta' fattura, maħruġa fisem il-persuna taxxabbli.
- 15 L-Artikolu 44(5) tal-Liġi dwar il-VAT jipprovdi:

"Min joħroġ il-fattura jew il-fattura ssimplifikata huwa responsabbli mill-awtentiċità tal-informazzjoni li tinsab fiha. Id-drittijiet marbuta mat-taxxa tal-persuna taxxabbli li tissemma' bħala xerrejja fid-dokument ta' ġustifikazzjoni ma jistgħux jiġu kkontestati jekk kemm-il darba din, f'dak li jikkoncerna l-fatt li jiġġenera t-taxxa, ħadet l-prekawzjonijiet kollha neċessarji filwaqt li ħadet inkunsiderazzjoni ċ-ċirkustanzi tal-provvista ta' merkanzija jew tal-provvista ta' servizzi."

Il-kawżi prinċipali u d-domandi preliminari

Kawża C-80/11

- 16 Fl-1 ta' Ġunju 2007, Mahagében ikkonkludiet ma' Rómahegy-Kert kft (iktar 'il quddiem "RK"), kuntratt dwar il-kunsinna ta' żuk tal-akaċja mhux maħduma bejn l-1 ta' Ġunju u l-31 ta' Dicembru 2007. Matul dan il-perijodu, RK ħarġet sittax-il fattura fisem Mahagében, dwar il-kunsinna ta' kwantitajiet differenti ta' żuk. Mehmuża ma' sitta minn dawn il-fatturi kien hemm in-numru tan-nota tal-kunsinna. Fid-dikjarazzjoni tat-taxxa tagħha, RK indikat il-fatturi kollha u stqarret li l-kunsinni seħhew u ħallset il-VAT wara l-kunsinna. Mahagében ukoll inkludiet dawn il-fatturi fid-dikjarazzjoni tat-taxxa tagħha u eżercitat id-dritt għal tnaqqis. Il-kwantitajiet ta' żuk tal-akaċja mixtrija mingħand RK deheru fl-istokkijiet ta' Mahagében u hija beghithom mill-ġdid lil diversi impriżi.
- 17 Matul kontroll tax-xiri u tal-kunsinni mwettqa minn RK, l-amministrazzjoni tat-taxxa waslet għall-konkluzjoni li din ma kellhiex stokkijiet ta' żuk tal-akaċja u li l-kwantità ta' żuk tal-akaċja mixtrija matul is-sena 2007 ma kinitx biżżejjed sabiex jitwettqu l-kunsinni ffatturati lil Mahagében. Minkejja li ż-żewġ partijiet kontraenti, matul l-imsemmi kontroll, kienu ddikjaraw li huma ma kinux żammew in-noti ta' kunsinna, iktar tard Mahagében baġtet il-kopja ta' 22 nota ta' kunsinna lill-amministrazzjoni tat-taxxa sabiex tkun tista' tagħti prova tal-veraċità tat-tranzazzjonijiet inkwistjoni.
- 18 B'deċizzjoni tal-1 ta' Ġunju 2010, l-amministrazzjoni tat-taxxa kkonstatat l-eżistenza ta' dejn fiskali ta' Mahagében u imponiet fuqha, barra minn hekk, multa u penali għal dewmien, billi kkunsidrat li Mahagében ma kellhiex dritt għal tnaqqis fir-rigward tal-imsemmija fatturi ta' RK. Fil-fatt, fid-dawl tar-riżultat tal-kontroll imwettaq fi hdanha, dawn il-fatturi ma setgħux jitqiesu awtorevoli.
- 19 L-ilment ta' Mahagében kontra d-deċizzjoni tal-1 ta' Ġunju 2010 ġie miċhud mill-konvenut fil-kawża prinċipali. Din iċ-ċaħda kienet ibbażata b'mod partikolari fuq il-konstatazzjoni li RK, bħala l-persuna li ħarġet il-fatturi inkwistjoni, ma setgħet tipproduċi ebda dokument li jiġġustifika t-tranzazzjonijiet li jikkorrispondu għal dawn il-fatturi, bħalma huma noti ta' kunsinna, li hija ma setgħetx ikollha l-kwantità ta' oġġetti li tinsab fuq dawn il-fatturi u li hija la kellha t-trakk xieraq għall-kunsinna ta' dawn l-oġġetti u lanqas id-dokumenti li jiġġustifikaw il-prezz imħallas għat-trasport tagħhom. Barra minn hekk, Mahagében ma ħaditx il-prekawzjonijiet neċessarji fis-sens tal-Artikolu 44(5) tal-Liġi dwar il-VAT sa fejn, b'mod partikolari, hija ma kinitx ivverifikat jekk RK kinitx persuna taxxabbli eżistenti u jekk din kellhiex l-oġġetti li Mahagében xtaqet takkwista.

- 20 Mahagében ressqet kawża quddiem il-Baranya Megyei Bíróság (qorti dipartimentali ta' Baranya) sabiex tikkseb l-annullament tad-dejn fiskali kkonstatat fir-rigward tagħha kif ukoll tal-multa u tal-penali għal dewmien. Hija essenzjalment issostni li hija kienet ħadet il-prekawzjonijiet kollha neċessarji fil-mument tal-konklużjoni tal-kuntratt ma' RK. L-influwenza tagħha fuq it-tranzazzjoni kienet biss li hija żgurat ruħha li l-kumpannija li kienet ser tipprovdi s-servizz kienet irreġistrata, kellha numru fiskali u setgħet twettaq it-tranzazzjoni inkwistjoni. Barra minn hekk, hija żgurat ruħha mill-kwalità u mill-kwantità tal-merkanzija fil-mument li din waslet fl-istabbiliment tagħha, li kien il-post tal-eżekuzzjoni tal-kunsinna skont l-imsemmi kuntratt.
- 21 Il-Baranya Megyei Bíróság tiddubita li d-dritt għal tnaqqis jista' jiġi rrifjutat għas-sempliċi fatt li min ħareġ il-fattura ma nizzilx, fil-kontabbiltà tiegħu, ix-xiri tal-oġġetti kkonċernati u li, fin-nuqqas ta' trakk, huwa ma setax iwassalhom, minkejja li rrikonoxxa li wettaq il-kunsinni u li huwa ssodisfa l-obbligu tiegħu ta' dikjarazzjoni u ta' ħlas tat-taxxa.
- 22 Billi qieset li s-soluzzjoni għall-kawża prinċipali tiddependi mill-interpretazzjoni tad-dritt tal-Unjoni, il-Baranya Megyei Bíróság iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) Id-Direttiva 2006/112 għandha tiġi interpretata fis-sens li persuna taxxabbli li tissodisfa l-kundizzjonijiet kollha materjali għat-tnaqqis tal-VAT imposti mill-imsemmija direttiva tista' tiċċaħħad mid-dritt tagħha għal tnaqqis minn leġislazzjoni jew prassi nazzjonali li tipprojbixxi t-tnaqqis tal-VAT imħallsa għax-xiri tal-merkanzija fil-każ fejn il-fattura tikkostitwixxi l-uniku dokument idoneu biex jiċċertifika t-tweqqif effettiv tal-provvista tal-merkanzija [kunsinna tal-oġġetti], iżda fejn il-persuna taxxabbli ma għandhiex dokument mogħti mill-persuna li toħroġ il-fattura li juri li din tal-aħhar kellha l-merkanzija inkwistjoni, li kienet f'pożizzjoni li tikkunsinjaha, u li ssodisfat l-obbligi tagħha ta' dikjarazzjoni? L-Istat Membru jista' jirrikjedi, taħt l-Artikolu 273 tad-direttiva, bil-għan li jiżgura l-gbir eżatt tal-VAT u jevita l-evażjoni, li d-destinatarju tal-fattura jkollu dokumenti oħra li juru li l-persuna li toħroġ il-fattura kellha l-merkanzija inkwistjoni, u li din il-merkanzija giet ikkunsinnata jew ipprovduta lilu?
- 2) Il-kunċett ta' 'diligenza meħtieġa' previst fl-Artikolu 44(5) tal-liġi [...] dwar il-VAT huwa kompatibbli mal-prinċipji ta' newtralità u ta' proporzjonalità rikonoxxuti bosta drabi mill-Qorti tal-Ġustizzja [...] fir-rigward tal-applikazzjoni tad-direttiva [2006/112], sa fejn dan jimplika, skont l-awtorità tat-taxxa u l-gurisprudenza stabbilita, li d-destinatarju tal-fattura għandu jiżgura ruħu li l-persuna li toħroġ il-fattura hija persuna taxxabbli, li kienet inkludiet il-merkanzija inkwistjoni fil-kontabbiltà tagħha, li tinsab fil-pussess ta' fattura ta' xiri fir-rigward ta' din il-merkanzija u li ssodisfat l-obbligi tagħha ta' dikjarazzjoni u ta' ħlas tal-VAT?
- 3) L-Artikoli 167 u 178(a) tad-Direttiva 2006/112 [...] għandhom jiġu interpretati fis-sens li jipprekludu leġislazzjoni jew prassi nazzjonali li tissugġetta l-possibbiltà li jiġi eżerċitat id-dritt għal tnaqqis għall-prova, mid-destinatarju tal-fattura, li l-kumpannija li toħroġ il-fattura kkonformat ruħha mal-obbligi legali tagħha?”

Kawża C-142/11

- 23 Il-kwistjoni prinċipali fil-kawża C-142/11 tirrigwarda żewġ tranzazzjonijiet differenti.
- 24 Fl-ewwel lok, P. David kien impenja ruħu, abbażi ta' kuntratt għal servizzi, sabiex iwettaq diversi xogħlijiet ta' kostruzzjoni. Wara l-eżekuzzjoni ta' dan il-kuntratt fix-xahar ta' Mejju 2006, il-mandatarju tal-kap tal-proġett ħareġ iċ-ċertifikat tat-tmiem tax-xogħlijiet li kien jindika 1992 siegħa ta' xogħol fuq ir-registru tal-attendenza li jsemmu, b'mod partikolari, il-ħinijiet u l-post tax-xogħlijiet, l-isem, id-data tat-twelid u l-firma tal-ħaddiema kif ukoll l-isem u t-timbru ta' P. Dávid.

- 25 Matul kontroll fiskali dwar din it-tranzazzjoni, P. Dávid iddikjara li huwa ma kellux impjegati u li huwa kien qabbad sottokuntrattur sabiex iwettaq ix-xogħol, M. Maté. Huwa ma seta' jagħmel ebda dikjarazzjoni dwar l-identità tal-ħaddiema impjegati minn dan is-sottokuntrattur. Il-prezz miftiehem fil-kuntratt bejn P. Dávid u M. Maté thallas fuq il-baži taċ-ċertifikat tat-tmiem tax-xogħlijiet.
- 26 Mill-kontrolli fiskali rriżulta li M. Maté lanqas ma kellu ħaddiema jew mezzi materjali neċessarji sabiex iwettaq ix-xogħlijiet iffatturati u li huwa kien semplicement irriproduċa l-fattura ta' sottokuntrattur ieħor. Dan tal-aħħar kien il-kunjatu ta' M. Maté, li ma kienx jimpjega ħaddiema ddikjarati matul il-perijodu kkonċernat u ma kienx ippreżenta dikjarazzjoni tat-taxxa għas-sena fiskali inkwistjoni.
- 27 Fid-dawl ta' dawn l-elementi kollha, l-amministrazzjoni tat-taxxa kkonstatat li l-fatturi mahruġa minn dan l-aħħar sottokuntrattur ma setghux jagħtu prova, kif meħtieġ fil-liġi, tar-realtà tat-tranzazzjoni ekonomika li huma rrakkuntaw u li M. Maté ma kellux attività reali ta' sottokuntrattur. Minkejja li l-kontrolli mwettqa ma kkontestawx il-fatt li x-xogħlijiet kienu effettivament tlestew b'suċċess, u lanqas li dawn kienu twettqu mill-ħaddiema li jinsabu fuq fir-reġistru tal-attendenza, ma huwiex possibbli li wiehed isir jaf, kif meħtieġ mil-liġi, liema negozjant kien wettaq ix-xogħlijiet u ma' liema impriża kienu impjegati l-imsemmija ħaddiema. F'dawn iċ-ċirkustanzi, il-fatturi riċevuti mingħand P. Dávid ma jirriflettux tranzazzjoni ekonomika reali u għaldaqstant huma fittizji. Barra minn hekk, P. Dávid ma kienx ha l-prekawzjonijiet neċessarji fis-sens tal-Artikolu 44(5) tal-Liġi dwar il-VAT.
- 28 It-tieni nett, matul is-sena 2006, P. Dávid impenja ruħu, sabiex jagħmel, għal kumpannija, ċerti xogħlijiet li huwa wettaq billi rrikorra għal sottokuntrattur ieħor. Madankollu, meta seħħ il-kontroll fiskali, dan tal-aħħar kien diġà fi stralċ. Ma kienx possibbli li jsir kuntratt mal-ex rappreżentant tiegħu u huwa ma kien ta ebda dokument lill-amministratur ġudizzjarju. Skont l-awtorità tat-taxxa, xejn ma ta prova li l-prezz u l-partijiet li jinsabu fil-fattura mahruġa minn dan is-sottokuntrattur kienu jikkorrispondu għar-realtà. Barra minn hekk, P. Dávid ma ħax il-prekawzjonijiet neċessarji meħtieġa mill-imsemmija liġi, peress li ma żgurax ruħu li l-imsemmi sottokuntrattur kellu l-mezzi neċessarji għat-twettiq tax-xogħlijiet inkwistjoni.
- 29 F'dawn iċ-ċirkustanzi, l-awtorità tat-taxxa rrifjutat id-dritt għal tnaqqis riżultanti miż-żewġ tranzazzjonijiet inkwistjoni, ikkonstatat dejn fiskali ta' P. Dávid fir-rigward tal-VAT u imponiet fuqu multa kif ukoll penali għal dewmien.
- 30 P. Dávid ippreżenta rikors quddiem il-Jász-Nagykun-Szolnok Megyei Bíróság (qorti dipartimentali ta' Jász-Nagykun-Szolnok) kontra d-deċiżjoni meħuda mill-awtorità tat-taxxa, fejn sostna, b'mod partikolari, li huwa kien ha l-prekawzjonijiet neċessarji. Fil-fatt, huwa kien żgura ruħu mill-fatt li t-tranzazzjoni ekonomika kienet effettivament twettqet u huwa kien ivverifika li min ħareġ il-fattura kellu l-kwalità ta' persuna taxxabbli. Huwa ma jista' jkun miżmum responsabbli għal ebda nuqqas ta' twettiq ta' obbligu tas-sottokuntrattur fir-rigward tal-obbligi li huwa għandu fil-qasam fiskali.
- 31 Il-Jász-Nagykun-Szolnok Megyei Bíróság tistaqsi jekk il-persuna taxxabbli għandhiex id-dritt għal tnaqqis tal-VAT tal-input imħallsa mingħajr ma jitwettqu kontrolli addizzjonali fil-każ fejn l-awtorità tat-taxxa ma turix l-eżistenza ta' aġir negligenti jew intenzjonali intiż eventwalment għall-evażjoni fiskali u attribwibbli għal min joħroġ il-fattura jew għal dawk li joħorġu fatturi oħra riċevuti minnu, aġir li d-destinatarju tal-fattura, jiġifieri l-persuna taxxabbli, ma kinitx taf bih, jew li hija ma kkontribwixxietx għalih.
- 32 L-imsemmija qorti tqis li, fir-rigward tad-dispożizzjonijiet tas-Sitt Direttiva, il-persuna taxxabbli li teżerċita d-dritt għal tnaqqis tal-VAT ma għandha ebda responsabbiltà oġġettiva f'dak li jikkonċerna l-fatturi li tagħhom hija destinatarja u li hija ma tistax issostni, fil-każ ta' nuqqas ta' twettiq ta' obbligu imputabbli għal min joħroġ dawn il-fatturi, l-oneru tal-prova tal-aġir mistenni skont l-Artikolu 44(5) tal-Liġi dwar il-VAT.

- 33 F'dawn iċ-ċirkustanzi, il-Jász-Nagykun-Szolnok Megyei Bíróság iddeċidiet li tissospendi l-proċeduri quddiemha u li tistaqsi lill-Qorti tal-Ġustizzja d-domandi preliminari li ġejjin:
- “1) Id-dispożizzjonijiet dwar it-tnaqqis [tal-VAT] tas-Sitt Direttiva [...] u fir-rigward tas-sena [2007], tad-Direttiva [2006/112], jistgħu jiġu interpretati fis-sens li jippermettu lill-awtorità tat-taxxa — billi tibbaża ruħha fuq ir-responsabbiltà oġġettiva — tirrestringi jew teskludi d-dritt għal tnaqqis, fir-rigward tal-persuna taxxabbli li qed titlob li teżerċita dan id-dritt, meta l-persuna li tohroġ il-fattura ma tistax tipprova li ntużaw sottokuntratturi oħrajn b'mod konformi mal-liġi?
 - 2) Jekk l-awtorità tat-taxxa ma tikkontestax ir-realtà tat-tranzazzjoni ekonomika indikata fil-fattura, u l-fattura tikkorrispondi sostanzjalment mad-dispożizzjonijiet legali, din l-awtorità tista' legalment teskludi l-irkupru tal-VAT minhabba li s-sottokuntratturi li uża min hareġ il-fattura ma humiex identifikabbli, jew li l-fatturi mahruġa minn dawn tal-aħħar huma irregolari?
 - 3) L-awtorità tat-taxxa li teskludi d-dritt għal tnaqqis [f'ċirkustanzi bħal dawk deskritti fit-tieni domanda] għandha l-obbligu li tipprova matul il-proċedura fiskali li l-persuna taxxabbli li qed tinwoka d-dritt tagħha għal tnaqqis kienet taf bl-aġir irregolari — li jista' jkun li kien intiz biex tiġi evitata t-taxxa — tal-imprizi li jinsabu 'l isfel fil-katina tas-sottokuntrattar, jew li hija stess ikkontribwiet għal dan l-aġir?”
- 34 B'digriet tal-President tal-Qorti tal-Ġustizzja tal-15 ta' Ġunju 2011, il-Kawżi C-80/11 u C-142/11 ġew magħquda għall-finijiet tal-proċedura bil-miktub u orali kif ukoll tas-sentenza.

Fuq id-domandi preliminari

- 35 Preliminarjament, għandu jiġi kkonstatat li, fid-dawl tad-dati differenti tal-fatti fil-kawża prinċipali, id-domandi magħmula jirreferu kemm għas-Sitt Direttiva kif ukoll għad-Direttiva 2006/112. Hekk kif ġie rrilevat fil-punt 3 ta' din is-sentenza, fil-prinċipju, din l-aħħar direttiva ma wettqitx bidliet sostantivi fir-rigward tas-Sitt Direttiva. B'mod partikolari, id-dispożizzjonijiet ta' dawn iż-żewġ direttivi li huma rilevanti fil-kawża prinċipali huma essenzjalment identiċi. F'dawn iċ-ċirkustanzi, huwa biżżejjed li d-domandi magħmula jiġu eżaminati fir-rigward tad-dispożizzjonijiet tad-Direttiva 2006/112 (ara, f'dan is-sens, is-sentenza tal-15 ta' Settembru 2011, *Ślaby et*, C-180/10 u C-181/10, *Ġabra* p. I-8461, punti 28 u 49 sa 51).

Fuq id-domandi magħmula fil-Kawża C-142/11

- 36 Permezz ta' dawn id-domandi, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikoli 167, 168(a), 178(a), 220(1) u 226 tad-Direttiva 2006/112 għandhomx jiġu interpretati fis-sens li huma jipprekludu prassi nazzjonali li permezz tagħha l-awtorità tat-taxxa tirrifjuta lil persuna taxxabbli d-dritt għal tnaqqis mill-ammont tal-VAT li hija għandha thallas, l-ammont tat-taxxa dovuta jew imħallsa għas-servizzi pprovduti lilha, minhabba li min johroġ il-fattura relattiva għal dawn is-servizzi jew wiehed mill-fornituri tiegħu, wettaq xi irregolaritajiet mingħajr ma din l-awtorità tistabbilixxi li l-persuna taxxabbli kkonċernata kienet taf bl-imsemmi aġir irregolari jew li hija stess ikkontribwixxiet għalih.
- 37 Sabiex tingħata risposta għall-imsemmija domandi, l-ewwel nett għandu jittfakkar li skont ġurisprudenza stabbilita, id-dritt tal-persuni taxxabbli li jnaqqsu mill-VAT li għandhom iħallsu l-VAT tal-input dovuta jew imħallsa għall-oġġetti akkwistati u għas-servizzi li huma rċewew jikkostitwixxi prinċipju fundamentali tas-sistema komuni tal-VAT stabbilita mil-leġislazzjoni tal-Unjoni (ara, b'mod partikolari, is-sentenzi tal-25 ta' Ottubru 2001, *Il-Kummissjoni vs L-Italja*, C-78/00, *Ġabra* p. I-8195, punt 28; tal-10 ta' Lulju 2008, *Sosnowska*, C-25/07, *Ġabra* p. I-5129, punt 14, u tat-28 ta' Lulju 2011, *Il-Kummissjoni vs L-Ungerija*, C-274/10, *Ġabra* p. I-7289, punt 42).

- 38 Kif il-Qorti tal-Ġustizzja enfasizzat ripetutament, id-dritt għal tnaqqis previst fl-Artikoli 167 *et seq* tad-Direttiva 2006/112 jagħmel parti integrali mill-mekkanizmu tal-VAT u fil-prinċipju ma jistax jiġi limitat. B'mod partikolari, dan id-dritt jiġi eżerċitat immedjatament fuq it-taxxi kollha li jkunu imposta fuq it-tranzazzjonijiet suġġetti għat-taxxa tal-input (ara, b'mod partikolari, is-sentenzi tal-21 ta' Marzu 2000, *Gabalfrisa et*, C-110/98 sa C-147/98, *Ġabra* p. I-1577, punt 43; tas-6 ta' Lulju 2006, *Kittel u Recolta Recycling*, C-439/04 u C-440/04, *Ġabra* p. I-6161, punt 47; tat-30 ta' Settembru 2010, *Uszodaépítő*, C-392/09, *Ġabra* p. I-8791, punt 34, kif ukoll *Il-Kummissjoni vs L-Ungerija*, iċċitata iktar 'il fuq, punt 43).
- 39 Is-sistema tat-tnaqqis hija intiża sabiex il-kummerċjant jiġi meħlus għal kollox mill-piż tal-VAT dovuta jew imħallsa fil-kuntest tal-attivitajiet ekonomiċi kollha tiegħu. Is-sistema komuni tal-VAT tiggarrantixxi, għaldaqstant, in-newtralità fir-rigward tal-piż fiskali tal-attivitajiet ekonomiċi kollha, irrispettivament mill-ghanijiet jew mir-riżultati ta' dawn l-attivitajiet, bil-kundizzjoni li l-imsemmija attivitajiet innifishom ikunu, bħala prinċipju, suġġetti għall-VAT (ara, b'mod partikolari, is-sentenzi *Gabalfrisa et*, iċċitata iktar 'il fuq, punt 44; tal-21 ta' Frar 2006, *Halifax et*, C-255/02, *Ġabra* p. I-1609, punt 78; *Kittel u Recolta Recycling*, iċċitata iktar 'il fuq, punt 48, kif ukoll tat-22 ta' Diċembru 2010, *Dankowski*, C-438/09, *Ġabra* p. I-14009, punt 24).
- 40 Il-kwistjoni dwar jekk il-VAT dovuta fuq tranzazzjonijiet ta' bejgħ li saru qabel jew wara fir-rigward tal-oġġetti kkonċernati tħallsitx lit-Teżor Pubbliku jew le ma taffettwax id-dritt tal-persuna taxxabbli li tnaqqas il-VAT tal-input. Fil-fatt, il-VAT tapplika għal kull tranzazzjoni ta' produzzjoni jew ta' distribuzzjoni, wara li titnaqqas it-taxxa direttament imposta fuq l-ispiża tad-diversi elementi li jikkostitwixxu l-prezz (ara d-digriet tat-3 ta' Marzu 2004, *Transport Service*, C-395/02, *Ġabra* p. I-1991, punt 26; sentenzi tat-12 ta' Jannar 2006, *Optigen et*, C-354/03, C-355/03 u C-484/03, *Ġabra* p. I-483, punt 54, kif ukoll *Kittel u Recolta Recycling*, iċċitata iktar 'il fuq, punt 49).
- 41 It-tieni nett, għandu jifakkar li l-ġlieda kontra l-frodi, l-evitar tat-taxxa u l-abbużi eventwali huma għan rikonoxxut u mhegġegħ mid-Direttiva 2006/112 (ara, b'mod partikolari, is-sentenzi *Halifax et*, iċċitata iktar 'il fuq, punt 71; tas-7 ta' Diċembru 2010, *R.*, C-285/09, *Ġabra* p. I-12605, punt 36, kif ukoll tas-27 ta' Ottubru 2011, *Tanoarch*, C-504/10, *Ġabra* p. I-10853, punt 50). F'dan ir-rigward, il-Qorti tal-Ġustizzja diġà ddeċidiet li l-partijiet f'kawża ma jistgħux jipprevalixxu ruħhom b'mod frawdolenti jew abbużiv, min-normi tad-dritt tal-Unjoni (ara, b'mod partikolari, is-sentenzi tat-3 ta' Marzu 2005, *Fini H*, C-32/03, *Ġabra* p. I-1599, punt 32; *Halifax et*, iċċitata iktar 'il fuq, punt 68, kif ukoll *Kittel u Recolta Recycling*, iċċitata iktar 'il fuq, punt 54).
- 42 Għaldaqstant, huma l-awtoritajiet u l-qrati nazzjonali li għandhom jirrifjutaw il-benefiċċju tad-dritt għal tnaqqis jekk, fid-dawl ta' elementi oġġettivi, jiġi stabbilit li dan id-dritt huwa invokat b'mod frawdolenti jew abbużiv (ara, f'dan is-sens, is-sentenzi *Fini H*, iċċitata iktar 'il fuq, punti 33 u 34; *Kittel u Recolta Recycling*, iċċitata iktar 'il fuq, punt 55, kif ukoll tad-29 ta' Marzu 2012, *Véleclair*, C-414/10, punt 32).
- 43 Issa, f'dak li jikkonċerna l-kawża prinċipali, mid-deċiżjoni tar-rinviju jirriżulta li huwa paċifiku li r-rikorrent fil-kawża prinċipali, li xtaq jeżerċita d-dritt għal tnaqqis, huwa persuna taxxabbli fis-sens tal-Artikolu 9(1) tad-Direttiva 2006/112 u li l-provvisti ta' servizzi invokati sabiex dan id-dritt ikollu bażi ntuzaw sussegwentement mill-imsemmi rikorrent għall-bżonnijiet tat-tranzazzjonijiet taxxabbli tiegħu stess.
- 44 Barra minn hekk, mid-deċiżjoni tar-rinviju jirriżulta li d-domandi magħmula huma bbażati fuq il-premessi li l-ewwel nett, it-tranzazzjoni invokata sabiex id-dritt għal tnaqqis ikollu bażi twettqet, kif jirriżulta mill-fattura li tikkorrispondi għaliha, u, it-tieni nett, din il-fattura tinkludi fiha l-informazzjoni kollha meħtieġa mid-Direttiva 2006/112, b'mod li l-kundizzjonijiet materjali u formali previsti b'din id-direttiva għall-holqien u l-eżerċizzju tad-dritt għal tnaqqis ikunu kollha eżistenti. Għandu jiġi osservat, b'mod partikolari, li d-deċiżjoni tar-rinviju ma tindikax li r-rikorrenti fil-kawża prinċipali wettqet hija stess manipolazzjonijiet bħall-preżentazzjoni ta' dikjarazzjonijiet foloz jew il-ħruġ ta' fatturi irregolari.

- 45 F'dawn iċ-ċirkustanzi, il-benefiċċju tad-dritt għal tnaqqis jista' jiġi rrifjutat lill-persuna taxxabbli biss abbażi tal-ġurisprudenza li tirriżulta mill-punti 56 sa 61 tas-sentenza Kittel u Recolta Recycling, iċċitata iktar 'il fuq, skont liema ġurisprudenza għandu jiġi stabbilit, fid-dawl ta' elementi oġġettivi, li l-persuna taxxabbli, li għaliha l-oġġetti jew is-servizzi li jservu ta' bażi sabiex id-dritt għal tnaqqis ikun fondat ikunu ġew ipprovduti, kienet taf jew kellha tkun taf li din it-tranzazzjoni kienet involuta fi frodi mwettqa mill-fornitur jew minn operatur ieħor sugġett għat-taxxa tal-input.
- 46 Fil-fatt, persuna taxxabbli li kienet taf jew kellha tkun taf li, permezz tal-akkwist tagħha, hija kienet qed tipparteċipa fi tranzazzjoni involuta fi frodi tal-VAT, għandha, għall-htigijiet tad-Direttiva 2006/112, titqies bħala partecipant f'dan il-frodi, u dan indipendentement mill-kwistjoni dwar jekk hija tibbenefikax jew le mill-bejgħ mill-ġdid tal-oġġetti jew mill-użu tas-servizzi fil-kuntest tat-tranzazzjonijiet taxxabbli mwettqa minnha sussegwentement (ara s-sentenza Kittel u Recolta Recycling, iċċitata iktar 'il fuq, punt 56).
- 47 Min-naħa l-oħra, ma huwiex kompatibbli mas-sistema tad-dritt għal tnaqqis prevista bl-imsemmija direttiva, kif imfakkar fil-punti 37 sa 40 ta' din is-sentenza, li, permezz tar-rifjut ta' dan id-dritt, tiġi ssanzjonata persuna taxxabbli li ma kinitx taf u ma setghetx tkun taf li t-tranzazzjoni kkonċernata kienet involuta fi frodi mwettqa mill-fornitur jew li tranzazzjoni oħra li tagħmel parti mill-katina ta' distribuzzjoni, qabel jew wara dik imwettqa mill-imsemmija persuna taxxabbli, kienet invizzjata bi frodi tal-VAT (ara, f'dan is-sens, is-sentenzi ċċitati iktar 'il fuq, Optigen *et*, punti 52 u 55, kif ukoll Kittel u Recolta Recycling, punti 45, 46 u 60).
- 48 Fil-fatt, il-ħolqien ta' sistema ta' responsabbiltà mingħajr tort imur lil hinn minn dak li huwa neċessarju sabiex jiġu salvagwardati d-drittijiet tat-Teżor Pubbliku (ara, f'dan is-sens, is-sentenzi tal-11 ta' Mejju 2006, Federation of Technological Industries *et*, C-384/04, Ġabra p. I-4191, punt 32, kif ukoll tal-21 ta' Frar 2008, Netto Supermarkt, C-271/06, Ġabra p. I-771, punt 23).
- 49 Peress li r-rifjut tad-dritt għal tnaqqis skont il-punt 45 ta' din is-sentenza huwa eċċezzjoni għall-applikazzjoni tal-prinċipju fundamentali li l-imsemmi dritt jikkostitwixxi, hija l-awtorità tat-taxxa li għandha tistabbilixxi, kif meħtieġ mil-liġi, l-elementi oġġettivi li jippermettu li jiġi konkluż li l-persuna taxxabbli kienet taf jew kellha tkun taf li t-tranzazzjoni invokata sabiex dan id-dritt għal tnaqqis ikollu bażi kienet involuta fi frodi mwettqa mill-fornitur jew minn operatur ieħor li jintervjeni iktar kmieni fil-katina ta' distribuzzjoni.
- 50 Fid-dawl tal-kunsiderazzjonijiet preċedenti, ir-risposta għad-domandi magħmula fil-Kawża C-142/11 għandha tkun li l-Artikoli 167, 168(a), 178(a), 220(1) u 226 tad-Direttiva 2006/112 għandhom jiġu interpretati fis-sens li huma jipprekludu prassi nazzjonali li, permezz tagħha, l-awtorità tat-taxxa tirrifjuta lil persuna taxxabbli d-dritt li tnaqqas, mill-ammont tal-VAT li hija għandha tħallas, l-ammont tat-taxxa dovuta jew imħallsa għas-servizzi li jkunu ġew ipprovduti lilha, minhabba li min jorogħ il-fattura relattiva għal dawn is-servizzi, jew wieħed mill-fornituri tiegħu, wettaq xi irregolaritajiet, mingħajr ma din l-awtorità tistabbilixxi, fid-dawl ta' elementi oġġettivi, li l-persuna taxxabbli kkonċernata kienet taf, jew kellha tkun taf, li t-tranzazzjoni invokata sabiex id-dritt għal tnaqqis ikollu bażi, kienet involuta fi frodi mwettqa mill-imsemmija persuna li toħroġ il-fattura jew minn operatur ieħor li jintervjeni iktar kmieni fil-katina ta' distribuzzjoni.

Fuq id-domandi magħmula fil-Kawża C-80/11

- 51 Permezz ta' dawn id-domandi, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikoli 167, 168(a), 178(a) u 273 tad-Direttiva 2006/112 għandhomx jiġu interpretati fis-sens li huma jipprekludu prassi nazzjonali li ttiprovdi li l-awtorità tat-taxxa tirrifjuta d-dritt għal tnaqqis minhabba li l-persuna taxxabbli ma żguratx ruħha li min hareġ il-fattura relattiva għall-oġġetti li fir-rigward tagħhom jintalab l-eżerċizzju tad-dritt għal tnaqqis kellu l-kwalità ta' persuna taxxabbli, li huwa kellu l-oġġetti inkwistjoni u kien kapaċi jikkunsinnahom, u li huwa kien issodisfa l-obbligi tiegħu ta' dikjarazzjoni u ta' hlas tal-VAT, jew minhabba li l-imsemmija persuna taxxabbli, minbarra l-imsemmija fattura, ma għandhiex dokumenti oħra li jistgħu juru li l-imsemmija ċirkustanzi jeżistu.

- 52 F'dan ir-rigward, mid-deċiżjoni tar-rinviju u, b'mod partikolari, mill-ewwel domanda jirriżulta li d-domandi magħmula fil-Kawża C-80/11 huma, bhal dawk magħmula fil-Kawża C-142/11, ibbażati fuq il-premessa li tgħid li l-kundizzjonijiet materjali u formali previsti bid-Direttiva 2006/112 għall-eżerċizzju tad-dritt għal tnaqqis huma sodisfatti, b'mod partikolari dik li teħtieġ li persuna taxxabbli jkollha fattura li turi t-tweġġ effettiv tal-kunsinna tal-oġġetti u li tkun konformi mar-rekwiżiti tal-imsemmija direttiva. Għalhekk, fid-dawl tar-risposta mogħtija fil-punt 50 ta' din is-sentenza, li tgħodd ukoll fil-każ ta' kunsinni ta' oġġetti, id-dritt għal tnaqqis jista' biss jiġi rrifjutat meta, fid-dawl ta' elementi oġġettivi, jiġi stabbilit li l-persuna taxxabbli kkonċernata kienet taf jew kellha tkun taf li t-tranzazzjoni invokata sabiex tingħata bażi għad-dritt għal tnaqqis kienet involuta fi frodi mwettqa mill-fornitur jew minn operatur iehor li jintervjeni iktar kmieni fil-katina ta' distribuzzjoni.
- 53 Skont il-ġurisprudenza tal-Qorti tal-Ġustizzja, l-operaturi li jiehdu kull miżura li tista' raġonevolment tintalab minnhom sabiex jiġi żgurat li t-tranzazzjonijiet tagħhom ma jkunux imdahhlin fi frodi, sew jekk hija frodi tal-VAT sew jekk hija frodi oħra, għandhom ikunu jistgħu jafdaw fil-legalità ta' dawn it-tranzazzjonijiet mingħajr ir-riskju li jtilfu d-dritt tagħhom għal tnaqqis tal-VAT tal-input (ara s-sentenza Kittel u Recolta Recycling, iċċitata iktar 'il fuq, punt 51).
- 54 Min-naħa l-oħra, ma huwiex kontra d-dritt tal-Unjoni li jkun meħtieġ li l-operatur jiehu kull miżura li tista' tkun raġonevolment neċessarja min-naħa tiegħu sabiex jiżgura ruħu li t-tranzazzjoni li huwa jwettaq ma twassalx għall-partecipazzjoni tiegħu f'evazzjoni fiskali (ara, f'dan is-sens, is-sentenzi tas-27 ta' Settembru 2007, Teleos *et*, C-409/04, Ġabra p. I-7797, punti 65 u 68; Netto Supermarkt, iċċitata iktar 'il fuq, punt 24, kif ukoll tal-21 ta' Diċembru 2011, Vlaamse Oliemaatschappij, C-499/10, Ġabra p. I-14191, punt 25).
- 55 Barra minn hekk, skont l-ewwel paragrafu tal-Artikolu 273 tad-Direttiva 2006/112, l-Istati Membri jistgħu jipprevedu obbligi oħra barra dawk previsti minn din id-Direttiva jekk huma jqisu dawn l-obbligi bħala neċessarji biex jiġi żgurat il-ġbir ta' VAT eżatt u biex tiġi evitata l-frodi.
- 56 Madankollu, anki jekk din id-dispożizzjoni tagħti margni diskrezzjonali lill-Istati Membri (ara s-sentenza tas-26 ta' Jannar 2012, Kraft Food Polska, C-588/10, Ġabra p. I-7289, punt 23), skont it-tieni paragrafu tal-imsemmi artikolu, din il-fakultà ma tistax tintuża sabiex jiġu imposti obbligi ta' fatturazzjoni addizzjonali għal dawk stabbiliti fil-Kapitolu 3, intitolat "Fatturazzjoni", tat-Titolu XI, intitolat "Obbligi ta' persuni taxxabbli u ta' ċerti persuni mhux taxxabbli", tal-imsemmija direttiva, u b'mod partikolari fl-Artikolu 226 tagħha.
- 57 Barra minn hekk, il-miżuri li l-Istati Membri għandhom l-għażla li jadottaw skont l-Artikolu 273 tad-Direttiva 2006/112 sabiex jiżguraw il-ġbir eżatt tat-taxxa u sabiex tiġi evitata l-frodi ma għandhomx imorru lil hinn minn dak li huwa neċessarju sabiex jintlahqu tali għanijiet. Għaldaqstant, dawn ma jistgħux jintużaw b'mod tali li huma jikkontestaw b'mod sistematiku d-dritt għal tnaqqis tal-VAT, u, għaldaqstant, in-newtralità tal-VAT, liema newtralità tikkostitwixxi prinċipju fundamentali tas-sistema komuni tal-VAT (ara f'dan is-sens, b'mod partikolari, is-sentenzi Gabalfrisa *et*, iċċitata iktar 'il fuq, punt 52; Halifax *et*, iċċitata iktar 'il fuq, punt 92; tal-21 ta' Ottubru 2010, Nidera Handelscompagnie, C-385/09, Ġabra p. I-10385, punt 49, kif ukoll Dankowski, iċċitata iktar 'il fuq, punt 37).
- 58 Fir-rigward tal-miżuri nazzjonali inkwistjoni fil-kawża prinċipali, għandu jiġi rrilevat li l-Liġi dwar il-VAT ma tistabilixxi obbligi konkreti, iżda biss tipprevedi, fl-Artikolu 44(5), li d-drittijiet marbuta mal-intaxxar tal-persuna taxxabbli li, f'fattura, tidher bħala xerrej, ma jistgħux jiġu kkontestati sakemm din, f'dak li jikkonċerna l-fatt li jiġġenera t-taxxa, tkun ħadet il-prekawzjonijiet kollha neċessarji billi ħadet inkunsiderazzjoni ċ-ċirkustanzi tal-kunsinna tal-oġġetti jew tal-provvista tas-servizzi.
- 59 F'dawn iċ-ċirkustanzi, mill-ġurisprudenza mfakkra fil-punti 53 u 54 ta' din is-sentenza jirriżulta li d-determinazzjoni tal-miżuri li jistgħu, f'każ bħal dan, ikunu meħtieġa b'mod raġonevoli minn persuna taxxabbli li tixtieq teżerċita d-dritt għal tnaqqis tal-VAT sabiex tiżgura ruħha li t-tranzazzjonijiet tagħha ma jkunux involuti fi frodi mwettqa minn operatur preċedenti tiddependi essenzjalment miċ-ċirkustanzi tal-imsemmi każ inkwistjoni.

- 60 Ċertament, meta jkun jeżistu indizji li jippermettu li tiġi ssuspettata l-eżistenza ta' irregolaritajiet jew ta' frodi, operatur informat ikun jista', skont iċ-ċirkustanzi tal-każ, ikun obligat jikseb xi informazzjoni dwar operatur ieħor, li minghandu huwa għandu l-intenzjoni jixtri xi oġġetti jew servizzi, sabiex jiżgura ruħu mill-affidabbiltà tiegħu.
- 61 Madankollu, l-amministrazzjoni tat-taxxa ma tistax teziġi, b'mod ġenerali, li l-persuna taxxabbli li tkun tixtieq teżercita d-dritt għal tnaqqis tal-VAT, minn naħa, tivverifika li min hareġ il-fattura relattiva għall-oġġetti u għas-servizzi li fir-rigward tagħhom jintalab l-eżerċizzju ta' dan id-dritt għandu l-kwalità ta' persuna taxxabbli, li huwa kellu l-oġġetti inkwistjoni u kien kapaċi jikkunsinnahom u li huwa ssodisfa l-obbligi tiegħu ta' dikjarazzjoni u ta' hlas tal-VAT, sabiex tiżgura ruħha li ma jeżistu ebda irregolaritajiet jew frodi fuq il-livell tal-operaturi preċedenti, jew, min-naħa l-oħra, jkollha dokumenti f'dan ir-rigward.
- 62 Fil-fatt, fil-prinċipju, huma l-awtoritajiet fiskali li għandhom iwettqu l-kontrolli neċessarji tal-persuni taxxabbli sabiex ikunu jistgħu jiskopru irregolaritajiet jew frodi tal-VAT kif ukoll jimponu sanzjonijiet fuq il-persuna taxxabbli li tkun wettqet dawn l-irregolaritajiet jew frodi fiskali.
- 63 Skont il-ġurisprudenza tal-Qorti tal-Ġustizzja, l-Istati Membri huma obligati jivverifikaw id-dikjarazzjonijiet tal-persuni taxxabbli, il-kontijiet ta' dawn tal-aħħar u d-dokumenti rilevanti l-oħra (ara s-sentenzi tas-17 ta' Lulju 2008, Il-Kummissjoni vs L-Italja, C-132/06, Ġabra p. I-5457, punt 37, u tad-29 ta' Lulju 2010, Profaktor Kulesza, Frankowski, Jóźwiak, Orłowski, C-188/09, Ġabra p. I-7639, punt 21).
- 64 Għal dan l-għan, id-Direttiva 2006/112, u b'mod partikolari fl-Artikolu 242 tagħha timponi l-obbligu li kull persuna taxxabbli żżomm kontijiet dettaljati biżżejjed biex il-VAT tkun tista' tkun applikata u biex l-applikazzjoni tagħha tkun tista' tiġi vverifikata mill-awtoritajiet fiskali. Sabiex l-eżerċizzju ta' dan il-kompitu jiġi ffaċilitat, l-Artikoli 245 u 249 ta' din id-direttiva jipprevedu d-dritt tal-awtoritajiet kompetenti sabiex ikollhom aċċess għall-fatturi li l-persuna taxxabbli għandha żżomm skont l-Artikolu 244 tal-imsemmija direttiva.
- 65 Minn dan isegwi li, billi, minhabba r-riskju ta' rifjut tad-dritt għal tnaqqis, jiġu imposti fuq il-persuni taxxabbli l-miżuri elenkati fil-punt 61 ta' din is-sentenza, l-amministrazzjoni tat-taxxa tkun qed tittrasferixxi, b'mod kuntrarju għall-imsemmija dispożizzjonijiet, il-kompiti tagħha ta' kontroll fuq il-persuni taxxabbli.
- 66 Fid-dawl tal-kunsiderazzjonijiet ta' hawn fuq, ir-risposta għad-domandi magħmula fil-Kawża C-80/11 għandha tkun li l-Artikoli 167, 168(a), 178(a) u 273 tad-Direttiva 2006/112 għandhom jiġu interpretati fis-sens li huma jipprekludu prassi nazzjonali li, permezz tagħha, l-awtorità tat-taxxa tirrifjuta d-dritt għal tnaqqis minhabba li l-persuna taxxabbli ma żgurax ruħha li min hareġ il-fattura relattiva għall-oġġetti li fir-rigward tagħhom jintalab l-eżerċizzju tad-dritt għal tnaqqis kellu l-kwalità ta' persuna taxxabbli, li huwa kellu l-oġġetti inkwistjoni u kien kapaċi jikkunsinnahom u li huwa kien issodisfa l-obbligi tiegħu ta' dikjarazzjoni u ta' hlas tal-VAT, jew minhabba li l-imsemmija persuna taxxabbli ma għandhiex, minbarra l-imsemmija fattura, dokumenti oħra ta' natura li juru li l-imsemmija ċirkustanzi kienu jeżistu, minkejja li ġew sodisfatti l-kundizzjonijiet materjali u formali previsti bid-Direttiva 2006/112 għall-eżerċizzju tad-dritt għal tnaqqis u li l-persuna taxxabbli ma kellha ebda indizji li jiġġustifikaw li wiehed jissuspetta fl-eżistenza ta' irregolaritajiet jew ta' frodi min-naħa tal-imsemmija persuna li tohrōg il-fattura.

Fuq l-ispejjeż

⁶⁷ Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (It-Tielet Awla) taqta' u tiddeċiedi:

- 1) L-Artikoli 167, 168(a), 178(a), 220(1) u 226 tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud għandhom jiġu interpretati fis-sens li huma jipprekludu prassi nazzjonali li, permezz tagħha, l-awtorità tat-taxxa tirrifjuta lil persuna taxxabbli d-dritt li tnaqqas, mill-ammont tat-taxxa fuq il-valur miżjud li hija għandha thallas, l-ammont tat-taxxa dovuta jew imħallsa għas-servizzi li jkunu ġew ipprovduti lilha, minhabba li min johroġ il-fattura relattiva għal dawn is-servizzi, jew wiehed mill-fornituri tiegħu, wettaq xi irregolaritajiet, minghajr ma din l-awtorità tistabilixxi, fid-dawl ta' elementi oġġettivi, li l-persuna taxxabbli kkonċernata kienet taf, jew kellha tkun taf, li t-tranzazzjoni invokata sabiex id-dritt għal tnaqqis ikollu bażi, kienet involuta fi frodi mwettqa mill-imsemmija persuna li tohroġ il-fattura jew minn operatur iehor li jintervjeni iktar kmieni fil-katina ta' distribuzzjoni.
- 2) L-Artikoli 167, 168(a), 178(a) u 273 tad-Direttiva 2006/112 għandhom jiġu interpretati fis-sens li huma jipprekludu prassi nazzjonali li, permezz tagħha, l-awtorità tat-taxxa tirrifjuta d-dritt għal tnaqqis minhabba li l-persuna taxxabbli ma żguratx ruhha li min hareġ il-fattura relattiva għall-oġġetti li fir-rigward tagħhom jintalab l-eżerċizzju tad-dritt għal tnaqqis kellu l-kwalità ta' persuna taxxabbli, li huwa kellu l-oġġetti inkwistjoni u kien kapaċi jikkunsinnahom u li huwa kien issodisfa l-obbligi tiegħu ta' dikjarazzjoni u ta' hlas tat-taxxa fuq il-valur miżjud, jew minhabba li l-imsemmija persuna taxxabbli ma għandhiex, minbarra l-imsemmija fattura, dokumenti ohra ta' natura li juru li l-imsemmija ċirkustanzi kienu jeżistu, minkejja li ġew sodisfatti l-kundizzjonijiet materjali u formali previsti bid-Direttiva 2006/112 għall-eżerċizzju tad-dritt għal tnaqqis u li l-persuna taxxabbli ma kellha ebda indizji li jiġġustifikaw li wiehed jissuspetta fl-eżistenza ta' irregolaritajiet jew ta' frodi min-naħa tal-imsemmija persuna li tohroġ il-fattura.

Firem